

भाग २

श्री ५ को सरकार

**कानून, न्याय तथा संसदीय व्यवस्था मन्त्रालय**

श्री ५ महाराजाधिराज वीरेन्द्र वीर विक्रम शाहदेवबाट जारी गरिबक्सेको तल लेखिएबमोजिमको अध्यादेश सर्वसाधारणको जानकारीको लागि प्रकाशन गरिएको छ ।

२०५७ सालको अध्यादेश नं. ५

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रतापभास्कर ओजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ठ परम ज्योतिर्मय सुविष्ण्यात त्रिशक्तिपट्ठ परम सुप्रसिद्ध प्रबल गोरखादक्षिणबाहु परमाधिपति अतिरथी परम सेनाधिपति श्री श्री श्रीमन्महाराजाधिराज वीरेन्द्र वीर विक्रम शाहदेव देवानाम् सदा समरविजयिनाम् ।

**सशस्त्र प्रहरी बलको गठन र संचालन सम्बन्धी व्यवस्था गर्न बनेको अध्यादेश**

**प्रस्तावना :** नेपाल अधिराज्यमा शान्ति र सुव्यवस्था कायम गरी जनताको जीउ, धन र स्वतन्त्रताको संरक्षण गर्नको लागि तत्काल सशस्त्र प्रहरी बलको गठन र संचालन सम्बन्धी व्यवस्था गर्न आवश्यक भएको र हाल संसदको अधिवेशन नभएकोले,

श्री ५ महाराजाधिराज वीरेन्द्र वीर विक्रम शाहदेवबाट नेपाल अधिराज्यको संविधान, २०४७ को धारा ७२ अनुसार यो अध्यादेश जारी गरिबक्सेको छ ।

परिच्छेद - १

प्रारम्भिक

१. संक्षिप्त नाम र प्रारम्भ: (१) यस अध्यादेशको नाम “सशस्त्र प्रहरी अध्यादेश, २०५७” रहेको छ ।  
     (२) यो अध्यादेश तुरुन्त प्रारम्भ हुनेछ ।
२. परिभाषा: विषय वा प्रसंगले अर्को अर्थ नलागेमा यस अध्यादेशमा, -  
 (क) “राष्ट्रिय सुरक्षा परिषद्” भन्नाले नेपाल अधिराज्यको संविधान, २०४७ को धारा ११८ बमोजिमको राष्ट्रिय सुरक्षा परिषद् सम्झनु पर्छ ।  
 (ख) “केन्द्रीय सुरक्षा समिति” भन्नाले दफा ७ बमोजिमको केन्द्रीय सुरक्षा समिति सम्झनु पर्छ ।  
 (ग) “सशस्त्र प्रहरी सेवा” भन्नाले दफा ३ बमोजिम गठित सशस्त्र प्रहरी बल अन्तर्गतको सेवा सम्झनु पर्छ ।  
 (घ) “सशस्त्र प्रहरी” भन्नाले सशस्त्र प्रहरी सेवामा नियुक्त भएको व्यक्ति सम्झनु पर्छ ।  
 (ङ) “सशस्त्र प्रहरी अधिकृत” भन्नाले सशस्त्र प्रहरी सहायक निरीक्षक र सो भन्दा माथिको दर्जाको सशस्त्र प्रहरी अधिकृत सम्झनु पर्छ ।  
 (च) “राजपत्रांकित अधिकृत” भन्नाले सशस्त्र प्रहरी निरीक्षक र सो भन्दा माथिको दर्जाको सशस्त्र प्रहरी अधिकृत सम्झनु पर्छ ।  
 (छ) “आयोग” भन्नाले दफा ११ बमोजिम गठित सशस्त्र प्रहरी सेवा आयोग सम्झनु पर्छ ।  
 (ज) “अखिलयारवाला” भन्नाले दफा १३ बमोजिम नियुक्त गर्न सक्ने अधिकारी सम्झनु पर्छ ।  
 (झ) “अन्य प्रहरी” भन्नाले प्रहरी ऐन, २०१२ अन्तर्गतको प्रहरी सम्झनु पर्छ ।

(ज) “सशस्त्र प्रहरी विशेष अदालत” भन्नाले दफा २८ वा दफा २९ बमोजिम गठित सशस्त्र प्रहरी विशेष अदालत सम्झनु पर्छ ।

(ट) “तोकिएको” वा “तोकिए बमोजिम” भन्नाले यस अध्यादेश अन्तर्गत बनेको नियममा तोकिएको वा तोकिए बमोजिम सम्झनु पर्छ ।

### परिच्छेद - २

#### सशस्त्र प्रहरी बलको गठन र संचालन

३. सशस्त्र प्रहरी बलको गठन : (१) नेपाल अधिराज्यमा एक सशस्त्र प्रहरी बलको गठन गरिएको छ ।

(२) उपदफा (१) बमोजिम गठित सशस्त्र प्रहरी बलमा रहने सशस्त्र प्रहरीको दरवन्दी संख्या श्री ५ को सरकारले तोकिदिए बमोजिम हुनेछ ।

(३) सशस्त्र प्रहरी महानिरीक्षक सशस्त्र प्रहरी बलको प्रमुख हुनेछ ।

(४) सशस्त्र प्रहरी बलको प्रधान कार्यालय काठमाडौं उपत्यकामा रहनेछ र मातहतका कार्यालयहरु तोकिए बमोजिम हुनेछन् ।

४. रेखदेख, नियन्त्रण र निर्देशन: (१) सशस्त्र प्रहरीको रेखदेख गर्ने, नियन्त्रण गर्ने र निर्देशन दिने अधिकार श्री ५ को सरकारलाई हुनेछ ।

(२) उपदफा (१) बमोजिम श्री ५ को सरकारलाई प्राप्त अधिकार श्री ५ को सरकारले मातहतका कुनै अधिकारीलाई आवश्यकता अनुसार प्रत्यायोजन गर्न सक्नेछ ।

(३) श्री ५ को सरकार र उपदफा (२) बमोजिम अधिकार प्राप्त अधिकारीले दिएको आदेश तथा निर्देशनको पालना गर्नु सशस्त्र प्रहरीको कर्तव्य हुनेछ ।

५. सशस्त्र प्रहरीको प्रशासन: सशस्त्र प्रहरीको प्रशासन यो अध्यादेश र यस अध्यादेश अन्तर्गत बनेको नियम तथा अन्य प्रचलित कानून र श्री ५ को सरकारले समय समयमा दिएको निर्देशनको अधिनमा रही सशस्त्र प्रहरी महानिरीक्षक तथा तोकिएका अन्य सशस्त्र प्रहरी अधिकृतले संचालन गर्नेछन् ।

६. सशस्त्र प्रहरीको संचालनः (१) श्री ५ को सरकारले देहाय बमोजिमका कार्य गर्ने प्रयोजनको लागि सशस्त्र प्रहरी सञ्चालन गर्नेछ :-

- (क) नेपाल अधिराज्यको कुनै भागमा भएको वा हुन सक्ने सशस्त्र संघर्ष नियन्त्रण गर्न,
- (ख) नेपाल अधिराज्यको कुनै भागमा भएको वा हुन सक्ने सशस्त्र विद्रोह वा पृथकतावादी गतिविधि नियन्त्रण गर्न,
- (ग) नेपाल अधिराज्यको कुनै भागमा भएको वा हुन सक्ने आतंककारी गतिविधि नियन्त्रण गर्न,
- (घ) नेपाल अधिराज्यको कुनै भागमा भएको वा हुन सक्ने धार्मिक एवं साम्प्रदायिक दंगा नियन्त्रण गर्न,
- (ङ) नेपाल अधिराज्यको कुनै भागमा भएको वा हुन सक्ने दैवी प्रकोप र महामारीबाट पीडितको उद्धारमा सहयोग पुऱ्याउन,
- (च) नेपाल अधिराज्यको कुनै नागरिक वा अरु कसैलाई अपहरण गरिएमा अपहरित व्यक्तिको उद्धार गर्न वा अन्य कुनै किसिमको जघन्य तथा गम्भीर अपराध घटेमा वा गम्भीर प्रकृतिको अशान्ति भएमा वा हुने आशंका भएमा त्यसलाई नियन्त्रण गर्न,
- (छ) नेपाल अधिराज्यको सीमावर्ती क्षेत्रमा सुरक्षा गर्न,
- (ज) वाह्य आक्रमणको अवस्थामा शाही नेपाली सेनाको मातहतमा रही सहयोग गर्न,
- (झ) श्री ५ को सरकारले तोकेको सार्वजनिक महत्वका भवन, संरचना र अन्य स्थल आदिको सुरक्षा गर्न,
- (ञ) प्रतिनिधि सभा सदस्यको निर्वाचन र स्थानीय निकायको निर्वाचनको समयमा सुरक्षा व्यवस्थामा सहयोग पुऱ्याउन,

(द)

- (ट) यो अध्यादेश र यस अध्यादेश अन्तर्गत बनेको नियममा उल्लेख भएका वा अन्य प्रचलित कानून बमोजिम तोकिएका कार्यहरु गर्न,
- (ठ) श्री ५ को सरकारले समय समयमा तोके बमोजिमका अन्य कार्यहरु गर्न ।
- (२) उपदफा (१) बमोजिम श्री ५ को सरकारले नेपाल अधिराज्यको कुनै भागमा सशस्त्र प्रहरी संचालन गरेकोमा हप्तामा कम्तीमा एक पटक त्यस क्षेत्रमा संचालन भएका सशस्त्र प्रहरीको संख्या र सशस्त्र प्रहरीले गरिरहेको काम कारबाहीको सम्बन्धमा राष्ट्रिय सुरक्षा परिषद् र केन्द्रीय सुरक्षा समितिलाई जानकारी गराउनु पर्नेछ ।
- (३) उपदफा (१) बमोजिम श्री ५ को सरकारलाई प्राप्त अधिकार श्री ५ को सरकारले मातहतका कुनै अधिकारीलाई आवश्यकता अनुसार प्रत्यायोजन गर्न सक्नेछ ।
- (४) उपदफा (३) बमोजिम अधिकार प्राप्त अधिकारीले नेपाल अधिराज्यको कुनै भागमा सशस्त्र प्रहरी संचालन गरेकोमा हप्तामा कम्तीमा एक पटक त्यस क्षेत्रमा संचालन भएका सशस्त्र प्रहरीको संख्या र सशस्त्र प्रहरीले गरिरहेको काम कारबाहीको सम्बन्धमा श्री ५ को सरकारलाई जानकारी गराउनु पर्नेछ ।
- (५) उपदफा (४) बमोजिम प्राप्त जानकारी श्री ५ को सरकारले राष्ट्रिय सुरक्षा परिषद् र केन्द्रीय सुरक्षा समितिलाई दिनु पर्नेछ ।

केन्द्रीय सुरक्षा समिति: (१) दफा ६ को उपदफा (१) को प्रयोजनको लागि श्री ५ को सरकारलाई आवश्यक सुभाव दिन देहाय बमोजिमका अध्यक्ष तथा सदस्यहरु रहेको केन्द्रीय सुरक्षा समिति रहनेछ :-

(क)	गृह मन्त्री वा राज्य मन्त्री	- अध्यक्ष
(ख)	वलाधिकृत, शाही नेपाली सेना	- सदस्य
(ग)	सचिव, रक्षा मन्त्रालय	- सदस्य
(घ)	सचिव, गृह मन्त्रालय	- सदस्य
(ङ)	प्रहरी महानिरीक्षक	- सदस्य
(च)	सशस्त्र प्रहरी महानिरीक्षक	- सदस्य

- (द) प्रमुख, राष्ट्रिय अनुसन्धान विभाग - सदस्य  
 (ज) सह-सचिव, गृह मन्त्रालय - सदस्य-सचिव

(२) केन्द्रीय सुरक्षा समितिको बैठकमा आवश्यकता अनुसार अन्य सम्बन्धित अधिकारीलाई आमन्त्रण गर्न सकिने छ।

८. शाही नेपाली सेनाको नियन्त्रणमा रहने: नेपाल अधिराज्यको कुनै भागमा शान्ति र सुव्यवस्था कायम गर्ने प्रयोजनको लागि शाही नेपाली सेना संचालन भएको अवस्थामा शाही नेपाली सेना संचालन भएको अवधिभर सम्बन्धित ठाउँका सशस्त्र प्रहरी शाही नेपाली सेनाको नियन्त्रणमा रहनेछन्।

### परिच्छेद - ३

#### सेवाका शर्तहरु

९. सेवाका पद र पदावधि: (१) सशस्त्र प्रहरी सेवामा सशस्त्र प्रहरी महानिरीक्षक र तोकिए बमोजिमका अन्य पदहरु रहनेछन्।

(२) सशस्त्र प्रहरी महानिरीक्षकको पदावधि चार वर्षको हुनेछ र अन्य राजपत्रांकित अधिकृतहरुको पदावधि आवश्यकता अनुसार तोकिए बमोजिम हुनेछ।

१०. पदपूर्ति: सशस्त्र प्रहरी सेवाको पदपूर्ति तोकिए बमोजिम हुनेछ।

११. सशस्त्र प्रहरी सेवा आयोग: (१) सशस्त्र प्रहरी सेवाको खुल्ला प्रतियोगिताद्वारा पूर्ति हुने पदमा नियुक्तिका लागि अखिलयारवाला समक्ष सिफारिश गर्न देहाय बमोजिमका अध्यक्ष तथा सदस्यहरु रहेको सशस्त्र प्रहरी सेवा आयोगको गठन हुनेछ:-

(क) श्री ५ को सरकारको सेवाको विशिष्ट श्रेणीको पदमा बहाल रहेको अधिकृत वा सो पदबाट अवकाश प्राप्त व्यक्तिहरु मध्येबाट श्री ५ को सरकारले तोकेको व्यक्ति

- अध्यक्ष

(ख)	खण्ड (क) बमोजिम अध्यक्ष हुन योग्यता पुगेका व्यक्तिहरु मध्येबाट श्री ५ को सरकारले तोकेको व्यक्ति	- सदस्य
(ग)	सचिव, गृह मन्त्रालय	- सदस्य
(घ)	प्रतिनिधि, (विशिष्ट श्रेणी) शाही नेपाली सेना	- सदस्य
(ङ)	सशस्त्र प्रहरी महानिरीक्षक	-सदस्य-सचिव

(२) आयोगको अध्यक्ष तथा सदस्यको पदावधि चार वर्षको हुनेछ र निजहरु पुनर्नियुक्तिका लागि योग्य हुनेछन् ।

(३) आयोगको अध्यक्ष तथा सदस्यको पारिश्रमिक, सेवाका शर्त र सुविधा सम्बन्धी व्यवस्था तोकिए बमोजिम हुनेछ ।

(४) आयोगले तोकिए बमोजिमको तरिका र आधारमा उम्मेदवारको उपयुक्तता जाँची नियुक्तिको लागि अखिलयारवाला समक्ष सिफारिश गर्नेछ ।

(५) आयोगले आफ्नो कार्यविधि आफै निर्धारण गर्नेछ ।

(६) आयोगको अन्य काम, कर्तव्य र अधिकार तोकिए बमोजिम हुनेछ ।

(७) आयोगले आफ्नो काम, कर्तव्य र अधिकार मध्ये कुनै काम, कर्तव्य र अधिकार आफ्नो कुनै सदस्य वा श्री ५ को सरकारको कर्मचारीलाई तोकिएको शर्तको अधिनमा रही प्रयोग तथा पालन गर्न गरी सुम्पन्न सक्नेछ ।

१२. आयोगको सिफारिशमा नियुक्ति हुने: सशस्त्र प्रहरी सेवाको खुल्ला प्रतियोगिताद्वारा पूर्ति हुने पदमा आयोगको सिफारिशमा नियुक्ति गर्नु पर्नेछ ।

१३. नियुक्ति गर्ने अधिकारी: राजपत्रांकित अधिकृतको नियुक्ति श्री ५ को सरकारले र अन्य सशस्त्र प्रहरीको नियुक्ति तोकिएको अधिकारीले गर्नेछ ।

१४. उम्मेदवार हुन चाहिने योग्यता: खुल्ला प्रतियोगिताद्वारा पूर्ति हुने सशस्त्र प्रहरी सेवाको पदमा उम्मेदवार हुन चाहिने न्यूनतम शैक्षिक योग्यता र अन्य योग्यता तोकिए बमोजिम हुनेछ ।

१५. सरुवा र बढुवा: सशस्त्र प्रहरीको सरुवा र बढुवा तोकिए बमोजिम हुनेछ ।
१६. स्थानान्तरण गर्न सक्ने: (१) यस परिच्छेदमा अन्यत्र जुनसुकै कुरा लेखिएको भएतापनि आयोगको गठन नभएसम्मको लागि श्री ५ को सरकारले शाही नेपाली सेनाको बहालवाला सैनिक तथा अन्य प्रहरी सेवाका बहालवाला प्रहरीलाई सशस्त्र प्रहरी सेवामा स्थानान्तरण गरी पदस्थापन गर्न सक्नेछ र यसरी सशस्त्र प्रहरी सेवामा पदस्थापन भएका सैनिक तथा अन्य प्रहरीको सेवा सशस्त्र प्रहरी सेवामा गणना हुनेछ ।  
 (२) सशस्त्र प्रहरीलाई शाही नेपाली सेना वा अन्य प्रहरी सेवामा स्थानान्तरण गरिने छैन र आयोगको गठन भएपछि शाही नेपाली सेनाका सैनिक तथा अन्य प्रहरी सेवाका प्रहरीलाई पनि सशस्त्र प्रहरी सेवामा स्थानान्तरण गरिने छैन ।
१७. शपथ ग्रहण: पहिलो पटक नियुक्ति भई आफ्नो कार्यभार सम्हाल्नु अघि प्रत्येक सशस्त्र प्रहरीले तोकिए बमोजिमको ढाँचामा शपथ ग्रहण गर्नु पर्नेछ ।
१८. पदाधिकार कायम रहने: देहायको अवस्थामा सशस्त्र प्रहरीको आफ्नो पद माधिको पदाधिकार कायम रहनेछ :-
- (क) आफ्नो पदमा कामकाज गरिरहँदासम्म,
  - (ख) सरुवा भई कार्यभार सम्हाल्न पाइने म्यादसम्म,
  - (ग) बिदामा बसेको अवधिभर,
  - (घ) निलम्बनमा रहेको अवधिभर,
  - (ड) श्री ५ को सरकारद्वारा तोकिदिएको काम गरुन्नेलको अवधिभर,
  - (च) अन्य पदमा कायम मुकायम भई काम गरेको अवधिभर ।
१९. विभागीय कारबाही, सजाय र पुनरावेदन: (१) सशस्त्र प्रहरीले आफ्नो कर्तव्य पालन गर्दा असावधानी वा लापरबाही गरेमा वा कुनै कर्तव्य पालन गर्नबाट बच्नको लागि कुनै बहाना गरेमा वा आफ्नो कर्तव्य पालन गर्न असक्षम भएमा वा अनुशासन भंग गरेमा वा तोकिए बमोजिमको कुनै अनुचित आचरण गरेमा वा दफा २४ बमोजिमको कर्तव्यको पालना नगरेमा वा दफा २७ बमोजिमको अपराध गरेमा वा

तोकिएको अन्य अवस्थामा त्यस्तो सशस्त्र प्रहरीलाई कसूरको मात्रा अनुसार भविष्यमा सरकारी सेवाको लागि अयोग्य ठहरिने गरी सेवाबाट बरखास्त गर्न, भविष्यमा सरकारी सेवाको लागि अयोग्य नठहरिने गरी सेवाबाट हटाउन वा तोकिए बमोजिमको अन्य विभागीय सजाय गर्न सक्नेछ ।

(२) सशस्त्र प्रहरीलाई विभागीय सजायको आदेश दिने अधिकार अखिलयारवालालाई हुनेछ ।

(३) उपदफा (१) ले दिएको अधिकारको सर्वसामान्यतामा प्रतिकूल असर नपर्ने गरी सशस्त्र प्रहरीलाई विभागीय सजायको आदेश दिने अधिकारी तोकिए बमोजिम हुनेछ ।

(४) उपदफा (२) वा (३) बमोजिम विभागीय सजायको आदेश दिन पाउने अधिकारीले उपदफा (१) बमोजिम सजायको आदेश दिंदा सजायको आदेश दिनु पर्ने कारण तथा आधार सहितको अभियोग, सो सम्बन्धमा जाँचबुझ गरेको व्यहोरा, निजलाई सफाईको मौका दिईएकोमा निजको सफाईको जिकिर र सो जिकिर बमोजिम थप केही बुझिएको भए सो सम्बन्धमा समेत आफ्नो राय ठहर लेखी र सफाईको मौका नदिईएकोमा सो मौका दिन मनासिव नपरेको कारण, आधार र अवस्था समेत देखाई व्यहोरा खुलाईएको पर्चा खडा गरी सही गरी मिसिल सामेल राख्नु पर्छ ।

(५) सशस्त्र प्रहरीलाई दिईएको विभागीय सजायको आदेश उपर तोकिएको अधिकारी समक्ष पुनरावेदन लाग्नेछ ।

२०. निलम्बन गर्ने: (१) दफा १९ बमोजिम विभागीय कारवाहीमा परेको सशस्त्र प्रहरीलाई सजायको आदेश दिन पाउने अधिकारीले तोकिएको अवधिसम्म निलम्बन गर्न सक्नेछ ।

(२) उपदफा (१) बमोजिम निलम्बन गर्नुअघि त्यस्तो सशस्त्र प्रहरीलाई सजायको आदेश दिने अधिकारीले निशस्त्र गराउने छ ।

(३) सशस्त्र प्रहरी देहायको अवस्थामा स्वतः निलम्बन भएको मानिनेछ :-

(क) दफा २७ बमोजिमको अपराधको आरोप लागेको सशस्त्र प्रहरी पकाउ परेको भए पकाउ परेको मितिबाटै र पकाउ नपरेको भए मुद्दा दायर गर्ने निर्णय भएको मितिदेखि,

(ख) कुनै फौजदारी अभियोगमा गिरफ्तार भै थुनिएकोमा त्यसरी थुनिएको अवधिभर ।

(४) कुनै सशस्त्र प्रहरी सरकारी कामको सम्बन्धमा वा श्री ५ को सरकारको तर्फबाट भएको कारवाहीको फलस्वरूप निलम्बन भएमा सो निलम्बनको अवधिभर निजले खाई पाईआएको तलबको आधा तलब मात्र पाउनेछ ।

तर लागेको आरोप प्रमाणित नभई निजले सफाई पाएमा निलम्बन रहेको अवधिमा आधा तलब पाएको भए सो कट्टा गरी र नपाएको भए पूरा तलब (तलब वृद्धि हुने भएमा सो समेत) पाउने छ । कसूरदार ठहरिएमा निलम्बन भएको मिति देखिको बाँकी तलब पाउने छैन ।

(५) कुनै सशस्त्र प्रहरी उपदफा (४) मा उल्लिखित कारण बाहेक अन्य कुनै कारणबाट निलम्बन रहन गएको रहेछ भने निजले त्यसरी निलम्बन रहेको अवधिको तलब पाउने छैन ।

२१. मनमानी बर्खासी इत्यादिबाट बचाउः कुनै सशस्त्र प्रहरीलाई विभागीय सजाय गर्दा देहायको अवस्थामा बाहेक निजलाई सो गर्नु नपर्ने कारण देखाउन मनासिब अवधि तोकी सफाईको मौका दिनु पर्नेछ :-

(क) नैतिक पतन देखिने फौजदारी अभियोगमा कसूरदार ठहरी अदालतबाट कैदको सजाय पाएको,

(ख) दफा २७ बमोजिमको अपराध ठहरी कैदको सजाय पाएको, वा

(ग) सफाईको मौका दिन मनासिब नपर्ने अवस्था देखाई ब्यहोरा खोली सजाय दिने अधिकारीले पर्चा खडा गरेको ।

२२. मुद्दा चलाउन बाधा नपर्ने: कुनै सशस्त्र प्रहरीले यो अध्यादेश वा अन्य प्रचलित कानून बमोजिम कसूर ठहरिने अपराध गरेमा त्यस्तो प्रहरी उपर दफा १९ बमोजिम विभागीय कारवाही वा सजाय भएकै कारणले मात्र यो अध्यादेश वा अन्य प्रचलित कानून बमोजिम निजलाई मुद्दा चलाउन र सजाय गर्नमा बाधा पुऱ्याएको मानिने छैन ।

२३. तलब, भत्ता तथा अन्य सुविधा र सेवाका अन्य शर्तहरुः सशस्त्र प्रहरीको तलब, भत्ता तथा अन्य सुविधा र सेवाका अन्य शर्तहरु तोकिए बमोजिम हुनेछन् ।

**परिच्छेद-४**

**सशस्त्र प्रहरीको कर्तव्य र अधिकार**

२४. सशस्त्र प्रहरीको कर्तव्य र अधिकारः (१) सशस्त्र प्रहरीको कर्तव्य र अधिकार देहाय बमोजिम हुनेछ :-

(क) प्रत्येक सशस्त्र प्रहरी हरहमेशा ड्यूटीमा रहेको मानिनेछ र निजले जुनसुकै बखत खटाईएको स्थानमा गई आफ्नो जिम्मेवारी पूरा गर्नु पर्नेछ ।

(ख) आफूभन्दा माथिको दर्जाका सशस्त्र प्रहरीको आज्ञातदारुखताका साथ पालन गर्नु पर्नेछ ।

(ग) प्रत्येक सशस्त्र प्रहरी आफूलाई वा आफ्नो माथिको दर्जाको टोलीलाई सुम्पिएको काम प्रति सचेत र सतर्क रहनु पर्नेछ ।

(घ) यो अध्यादेश र यस अध्यादेश अन्तर्गत बनेको नियममा उल्लेख भएका तथा अन्य प्रचलित कानून बमोजिम निजले गर्नु पर्ने भनी उल्लेख भएका अन्य काम गर्नु निजको कर्तव्य हुनेछ ।

(२) सशस्त्र प्रहरी अधिकृतले आफू खटिएको क्षेत्रको कुनै घर, ठाउँ वा सवारी साधनमा प्रचलित कानून बमोजिम निषेधित वस्तु वा अपराधमा संलग्न व्यक्ति रहे बसेको छ भनी शंका गर्नु पर्ने मनासिब आधार भएमा प्रचलित कानून बमोजिम त्यस्तो घर, ठाउँ वा सवारी साधनको खानतलासी गर्न र आपराधिक क्रियाकलापमा संलग्न व्यक्तिलाई पक्राउ गरी यथाशक्य चाँडो स्थानीय अन्य प्रहरीलाई सुम्पन सक्नेछ ।

२५. माथिको दर्जाको सशस्त्र प्रहरीको अधिकारः सशस्त्र प्रहरीले यो अध्यादेश वा यस अध्यादेश अन्तर्गत बनेको नियम बमोजिम पाएको अस्तियार निज भन्दा माथिको दर्जाको सशस्त्र प्रहरीले आफू खटिएको क्षेत्रमा प्रयोग गर्न पाउनेछ ।

२६. असल नियतले गरेको कामको बचाउः सशस्त्र प्रहरीले यो अध्यादेश  
यस अध्यादेश अन्तर्गत बनेको नियम बमोजिम गर्नु पर्ने कर्तव्य असल  
नियतले पालन गर्दा वा अखिलयार प्रयोग गर्दा हुन गएको परिणामको  
लागि त्यस्तो सशस्त्र प्रहरी सजायको भागी हुनेछैन ।

परिच्छेद - ५

२७. कैदको सजाय हुने अपराधहरुः (१) देहायका अपराध गर्ने सशस्त्र  
प्रहरीलाई सर्वस्व सहित जन्म कैदको सजाय हुनेछ :-

- (क) सशस्त्र बिद्रोहमा सरीक भएमा,
- (ख) नेपाल अधिराज्यको सार्वभौमसत्ता वा प्रादेशिक अखण्डता वा अक्षुण्णतामा खलल पर्न सक्ने गरी घृणा, द्वेष वा अवहेलना हुने गरी लेखेर, बोलेर वा संकेतद्वारा वा अरु कुनै किसिमबाट कुनै काम कुरा गरे गराएमा,
- (ग) आफ्नो जिम्मामा रहेको सरकारी वा कसैको हातहतियार वा खरखजाना बेच बिखन गरेमा वा कुनै प्रकारबाट अरु कसैलाई सुम्पिएमा,
- (घ) आफ्नो प्रयोगको निमित्त लिई राखेको वा आफूले जिम्मा लिई राखेको हातहतियार खरखजाना लिई भागेमा,
- (ड) आतंककारी गतिविधिलाई प्रत्यक्ष वा अप्रत्यक्ष रूपमा सधाएमा,
- (च) सुरक्षासँग सम्बन्धित सूचना तथा खबरहरु राष्ट्रिय वा अन्तरराष्ट्रिय अनाधिकारिक व्यक्ति, संस्था वा समूहलाई उपलब्ध गराएमा वा उपलब्ध गराउन प्रयास गरेमा वा अन्य कसैलाई त्यस्तो गर्न दुरुत्साहन गरेमा ।

(२) देहायका अपराध गर्ने सशस्त्र प्रहरीलाई सात वर्षदेखि जन्मकैदसम्मको सजाय हुनेछ :-

- (क) सशस्त्र बिद्रोह गर्ने उद्योग गरेमा,
- (ख) आफू खटिएको वा आफूले रक्षा गर्नुपर्ने सार्वजनिक महत्वको भवन, संरचना वा स्थल,